



முரசொலி

Murasoli


www.murasoli.in
facebook.com/murasoli180
twitter.com/murasoli180

நிறுவனர் : கலைஞர் மு. கருணாநிதி

instagram.com/murasoli180
youtube.com/murasoli180
murasolidaily@gmail.com

தொடக்கம் : 10.8.1942 - முரசு : 81 - ஒலி : 280 - திருவள்ளூர் ஆண்டு 2054 - வைகாசி 07 - சூரியற்றுக்கிழமை 21 மே 2023 - மதுரை 10 பக்கங்கள் Established : 10.8.1942 - Volume : 81 - Issue : 280 : Thiruvalluvar Year - 2054 - Vaikasi 07 - Sunday 21 May 2023 - Madurai 10 Pages ₹ 5.00



பெங்களூருவில், நேற்று (20.5.2023) கர்நாடக மாநில முதலமைச்சராக சித்திராமையா அவர்கள் பதவியேற்ற விழாவில், தமிழ்நாடு முதலமைச்சர் மு.க.ஸ்டாலின் அவர்கள், அகில இந்திய காங்கிரஸ் கட்சியின் தலைவர் மல்லிகார்ஜுன கார்கே, காங்கிரஸின் முன்னாள் தலைவர் ராகுல் காந்தி, பீகார் மாநில முதலமைச்சர் நிதீஷ் குமார், ராஜஸ்தான் மாநில முதலமைச்சர் அசோக் கெலாட், ஜார்க்கண்ட் மாநில முதலமைச்சர் ஹேமந்த் சோரன், பீகார் மாநில துணை முதலமைச்சர் தேஜஸ்வி யாதவ், ஜம்மு காஷ்மீர் முன்னாள் முதலமைச்சர்கள் உமர் அப்துல்லா மற்றும் திருமதி மெகபூபா முப்தி, மகாராஷ்டிரா மாநில முன்னாள் முதலமைச்சர் சரத்பவார், மார்க்சிஸ்ட் கம்யூனிஸ்ட் கட்சியின் பொதுச் செயலாளர் சீதாராம் யெச்சூரி, இந்திய கம்யூனிஸ்ட் கட்சியின் பொதுச் செயலாளர் டி.ராஜா மற்றும் பல்வேறு மாநிலங்களின் அரசியல் தலைவர்கள் கலந்து கொண்டனர்.

கர்நாடக மாநில

முதலமைச்சராக சித்திராமையா பதவியேற்றார்!

விழாவில் முதல்வர் மு.க.ஸ்டாலின் - ராகுல்காந்தி - பிரியங்கா காந்தி - அனைத்துக் கட்சித் தலைவர்கள் பங்கேற்பு!

பெங்களூரு, மே 21 - கர்நாடக மாநிலத்தில் முதலமைச்சர் சித்திராமையா தலைமையிலான காங்கிரஸ் அரசு நேற்று பதவியேற்றுக்கொண்டது. பதவியேற்பு விழாவில் முதலமைச்சர் மு.க.ஸ்டாலின் அவர்கள், ராகுல்காந்தி அவர்கள் உள்ளிட்ட ஏராளமான தலைவர்கள் பங்கேற்றனர்.

கர்நாடக சட்டசபை தேர்தலில் காங்கிரஸ் கட்சி 135 தொகுதிகளை கைப்பற்றி அமோக வெற்றி பெற்றது.

இதையடுத்து சித்திராமையா கர்நாடக முதலமைச்சராகவும், டி.கே.சிவக்குமார் துணை முதலமைச்சராகவும் அறிவிக்கப்பட்டனர். பின்னர் பெங்களூருவில் நடந்த காங்கிரஸ் எம்.எல்.ஏ.க்கள் கூட்டத்தில் சித்திராமையா சட்டசபை காங்கிரஸ் கட்சி தலைவராக போட்டியின்றி ஒருமனதாக தேர்ந்தெடுக்கப்பட்டார்.

அதைத்தொடர்ந்து சித்திராமையா, டி.கே.சிவக்குமார் ராஜபவனுக்கு நேரில் சென்று ஆளுநர் தாவர்சந்த் கெலாட்டை சந்தித்து ஆட்சி அமைக்க உரிமை கோரினர். அதை ஏற்று ஆட்சி அமைக்க வரும் படி ஆளுநர் அழைப்பு விடுத்து கடிதத்தை சித்திராமையாவிடம் வழங்கினார்.

அதன்படி கர்நாடக முதலமைச்சராக சித்திராமையா பதவி ஏற்கும் விழா நேற்று (சனிக்கிழமை) மதியம் 12.30 மணிக்கு கன்டரவா ஸ்டேடியத்தில் நடைபெற்றது.

பதவியேற்பு விழாவை பா.ஜ.க.விற்கு எதிரான அனைத்துக்கட்சிகளின் ஒருங்கிணைப்பு நிகழ்வாக ஆக்கும்பொருட்டு நாடு முழுவதுமுள்ள பா.ஜ.க. அல்லாத கட்சித்தலைவர்களுக்கு அழைப்பு விடுக்கப்பட்டிருந்தது. தலைவர்களின் வருகையால் காலை முதலே பெங்களூரு

கன்டரவா மைதானம் விழாக்கோலம் பூண்டது. தலைவர்களின் பாதுகாப்பு கருதி சுமார் இரண்டாயிரம் போலீசார் பாதுகாப்பு பணியில் ஈடுபடுத்தப்பட்டனர். பல்லாயிரக்கணக்கான மக்கள் விழா அரங்கிற்கு வந்திருந்தனர்.

விழா அரங்கிற்கு வந்த தி.மு.க. தலைவர் - முதலமைச்சர் மு.க.ஸ்டாலின் அவர்களை சித்திராமையா, டி.கே.சிவ குமார் ஆகியோர் ஆரத்தமுவி அன்புடன் வரவேற்றனர். தி.மு.க. மக்களவை குழுத் தலைவர் டி.ஆர்.பாலு, முதலமைச்சருடன் பங்கேற்றார்.

காங்கிரஸ் தலைவர் மல்லிகார்ஜுன கார்கே, ராகுல் காந்தி, பிரியங்கா காந்தி, தேசியவாத காங்கிரஸ் தலைவர் சரத்பவார், மார்க்சிஸ்ட் கம்யூனிஸ்ட் கட்சியின் சீதாராம் யெச்சூரி, பீகார் முதலமைச்சர்

நிதீஷ்குமார், ராஜஸ்தான் முதலமைச்சர் அசோக் கெலாட், சத்தீஷ்கர் முதலமைச்சர் பூபேஷ் பாகல், இமாச்சல் முதலமைச்சர் சக்விந்தர் சிங் சக்ரு, பீகார் துணை முதலமைச்சர் தேஜஸ்வி யாதவ், காஷ்மீர் முன்னாள் முதலமைச்சர்கள் பருக் அப்துல்லா, மெஹபூபா முப்தி, விடுதலைச் சிறுத்தைகள் கட்சித் தலைவர் தொல். திருமாவளவன் எம்.பி. உள்ளிட்ட தலைவர்களும், மக்கள் நீதிமையம் தலைவர் நடிகர் கமல்ஹாசன், நடிகர் சிவ ராஜ் குமார் உள்ளிட்ட பிரபலங்களும் பதவியேற்பு விழாவில் பங்கேற்றனர்.

முதலமைச்சர் சித்திராமையா, துணை முதலமைச்சர் டி.கே.சிவகுமார் இருவருக்கும் ஆளுநர் தாவர் சந்த் கெலாட் பதவிபிரமாணமும், ரகசிய காப்பு பிரமாணமும் செய்து வைத்தார்.

கூடியிருந்த ஆயிரக்கணக்கான தொண்டர்களின் பலத்த கையொலி ஆரவாரத்திற்கிடையே இருவரும் பதவியேற்றுக்கொண்டனர். அவர்களுக்கு ஆளுநர் பூங்கொத்துகொடுத்து வாழ்த்துத் தெரிவித்தார்.

8 அமைச்சர்களும் பதவியேற்பு!

இதைத் தொடர்ந்து எம்.பி. பாட்டீல், ஜி.பரமேஸ்வரா, பிரையங் கார்கே, கே.ஹெச்.முனியப்பா, ஜமீர் அகமது கான், கே.ஜே.ஜார்ஜ், ராமலிங்க ரெட்டி மற்றும் சதீஷ் ஜார்கிஹோலி ஆகிய எட்டு பேர் அமைச்சர்களாகப் பதவியேற்றுக்கொண்டனர். கர்நாடகாவின் 24வது முதலமைச்சராக சித்திராமையா பதவியேற்றுள்ளார். அவர் கர்நாடக முதலமைச்சராவது இது 2வது முறையாகும்.



தமிழ்நாடு முதலமைச்சர் மு.க.ஸ்டாலின் அவர்கள் நேற்று (20.5.2023) பெங்களூருவில், கர்நாடக மாநில முதலமைச்சராகப் பதவியேற்றுக் கொண்ட சித்திராமையா அவர்களுக்கு வாழ்த்துத் தெரிவித்தார்.



தமிழ்நாடு முதலமைச்சர் மு.க.ஸ்டாலின் அவர்கள் நேற்று (20.5.2023) பெங்களூருவில், கர்நாடக மாநில துணை முதலமைச்சராகப் பதவியேற்றுக் கொண்ட டி.கே.சிவகுமார் அவர்களுக்கு பொன்னாடை அணிவித்து, நினைவுப் பரிசு வழங்கி வாழ்த்துத் தெரிவித்தார்.